



ERITREAN REVOLUTIONARY DEMOCRATIC FRONT

ዘበዘብ - ርእሰ-ፋሽስት ኢሳያስ ናብ ጎረባብቲ ሃገራት፡
ንምንታይ ዕላማ??

ፖሎቲካዊ ቅልውላው ቀርኒ-አፍሪቃ ብሓፈሻ፡ ከባቢና ድማ ብፍላይ፡ በብእዋኑ ሰማይ እናዓረገ ይኸይድ አሎ። ልዕላ ሓያላን ሃገራት ምዕራብን ናይ ማ/ምብራቕ ጎባልል ዝኾኑ መንግስታት አዕራብን፡ ንቀይሕ ባሕርን፡ ሃገራት ቀርኒ አፍሪቃን አብ ትሕቲአም ንምእታው ከካይዱዎ ዝጸንሑ ሕብእ ወፍራ፡ ውጽኢቱ ብቕሉዕ ክረእን፡ አሉታዊ ጽልውኡ ከዕርፍን ንርእዮ አሎና። ምስዚ ብዝተአሳሰረ፡ ካብ ጽባሕ ስምምዕ ሰላም ርእሰ-ፋሽስት ኢሳያስን ቀዳማይ ሚኒስቴር ዶር/ አብይ አሕመድን ጀሚሩ፡ አብ ከባቢና ዝተፈላለዩ ፖሎቲካዊ ተርእዮታት ክጋሃዱ ጸኒሖም አሎዉ። በቲ ካልእ ወገን ድማ፡ ለበዳ ኮሮና ቫይረስ፡ አብ ዝተፈላለዩ ሃገራት፡ አብ ሂወት ደቂ ሰባት ከበድ መቕዘፍቲ የውርድ አሎ፤ አብ ፖሎቲካዊ፣ ማሕበራ-ቁጠባውን ኩነታት ሕብረተ-ሰብ ዓለምና፡ አሉታዊ ጽልውኡ አዝዩ ዝዘፍ ኮይኑ ይቕጽል አሎ። አብ ልዕሊ ህዝብታትና ዘውርዶ ዘሎ ጸገም ድማ፡ መፍቶት ስርዓት ኢሳያስን ጉጅልኡን ኮይኑ ምህላዉ ንክታተሎ አሎና።

ህዝብታት ኤርትራን ኢትዮጵያን፡ ብስምምዕ ሰላም ክልቲአም "መራሕቲ" ሃገራት፡ ብዙሕ ተተስፋዮም ነይሮም። ምስዚ ስምምዕዚ ተታሓሒዙ፡ ርእሰ-ፋሽስት ኢሳያስን ቀዳማይ ሚኒስቴር አብይ አሕመድን ካብ መንግስቲ ሰውዲ ዓረብን ሕቡራት ኢማራትን ንሻን ተሸለፎም። ብተወሳኺ ንዶር/ አብይ አሕመድ፡ አብ ኖርወይ ናይ ሰላም ኖቤል ሽልማት ተበርኪቱሉ። እዚ ድማ፡ ንማሕበረ ሰብ ዓለም፡ እቲ ናይ ሰላም ስምምዕ፡ ጽኑዕ መሰረት ክሕዝዩ ዝበል ተስፋ ከሕድር ዝገበሮ ነበረ። እንተኾነ ግን፡ እቲ ዝተሓሰበን አብ ባይታ እናኾነ ዝመጸን፡ ፈጸሙ ዘይራኽቡ ኮይኑ አሎ።

ርእሰ-ፋሽስት ኢሳያስ፡ ልዑላውነት ሃገርና አይተዋሓስን፤ ዶብና አይተመልከተን፤ ብዝብሉ ናይ 20 ዓመታት ናይ አምሰሉ ምስምሳት፡ ናይ ህዝብታትና መሰረታዊ ፖሎቲካውን ማሕበረ ቁጠባውን ሕቶታት ጨፍሊቑ፡ አብ ልዕሊአም ዘውርዶ ሰብአዊ ግህሰት ጠገለ ስኢኑ ጸኒሑ፤ እቲ ሽሕግን ሓቂ መሰሉዎም፡ ልዕሊ ናጽነትን ልዑላውነትን ሃገሮም ድማ፡ ዝርእዩዎ ስለዘይብሎም፡ ንኹሉ አደራዕ ግፍዒ ተጻዊሮም እናተሳሓጉ 10-ተታት ዓመታት አሕለፎም። ካብ ስምምዕ ሰላም ንደሓር ግን፡ ኩሎም ሕቶታቶም ደረጃ ብደረጃ ክምለሱሎም ብሃንቀውታ ተጸበዩ። ቅድም ቀዳድም ግን፡ እቲ አብ ባይታ ከይተመልከተ ዝጸንሐ ውሳኔ ኮምሽን ዶብ፡ ብህጹጽ ክትግበርን፡ ምስ ህዝብታት ኢትዮጵያ ተቋሪጹ ዝጸንሐ ዝምድና፡ ናብ ንቡር ቦቱኡ ክምለስ ዓብይ ተስፋ አሕዲሮም ነበሩ። ይኹንምበር ሕልሚ ኢሳያስን ትጽቢት ህዝብታትናን ዘይራኽቡ፡ ሕቕን ከብድን ኮይኖም። ንከባቢ ሰለስተ ወርሓት ዝተኸፍተ አፍ ደገ ዶብ፡ ተመሊሱ ተሾጉሩ፤ ህዝብታትና ድማ፡ ናብታ ን20 ዓመታት ተሸሚሞም ዝነበሩ ጸልማት ሂወት፡ ወዲቕም ይርከቡ።

ርእሰ-ፋሽስት ኢሳያስ፡ ካብ ወጋሕትኡ አብ ልዕሊ ኢትዮጵያ ኩናት ክእውጅ እንከሎ፡ ቀንዲ መበገሲኡ ጉዳይ ዶብ ፈጸሙ አይነበረን። አብ ድሮ ግጭት ኤርትራን ኢትዮጵያን፡ "ዶብ ኤርትራን ኢትዮጵያን ናብ ትርጉም ዘይብሉ ደረጃ ክወርድ እዩ" ኢሉ ምንባሩ ዝርሳዕ አይኮነን። ካብኡ ንላዕሊ'ውን ጭርሖ ኮንፌደራሽን የልዕል ምንባሩ'ውን አጸቢቕና ንዝክሮ እዩ።

ናይ ርእሰ-ፋሽስት ኢሳያስን ናይ ኢህወደግን ፖሎቲካዊ ፍልስፍናን፡ ገና ካብ እዋን ዕጥቃዊ ተጋድሎ ጀሚሩ ዝተፈላለዩ ነይሩ። ንፋሽስታዊ ስርዓት ደርጊ ክድምስሱ ዝበቐዎ፡ አብ ዘራኽቡዎም እዋናዊ ዕላማታት ዓቕምታቶም አወሃሂዶም ስለዝተቐለሱ እዮም። ካብ ጽባሕ ሓርነት ክሳብ መወዳእታ ከባቢ 1997 ዓ.ም. ድማ፡ ኤርትራ ከም ሓዳሲ-ውልዶ ሃገር፡ ብናይ ኢትዮጵያ ባጤራ እዩ፡ ቁጠባውን ንግዳውን ንጥፈታታ ተካይድ ነይራ። ውልቀ-መላኺ ኢሳያስን ጉጅልኡን፡ ነዚ ዕድልዚ ተጠቐሞም፡ አብ ኢትዮጵያ ጥራሕ ከይተወሰኑ፡ ክሳብ ሃገራት ዓብይቲ ቃላያት

መሐውራቶም ዘርጊሐም፡ ኣብ ዘይሕጋዊ ምንቅስቃስ ተዋፊርም ምንባርም ዓለም-ብዓለሙ ዝፈልጦ እዩ። ካብ መወዳእታ 1997 ኣቢሉ፡ ቁጠባውን ንግዳውን ንጥፊታቱ፡ ብናይ ባዕሉ ገንዘብ ክመርሖ ስለዝወሰነ፡ ባጤራ ናቕፋ ኣሓተመ። መንግስቲ ኢህወደግ ድማ፡ ንነባር ብር ቀየሮ። ከም ክልተ ናጻን ልዑላውያንን ሃገራት፡ ዝምራሓሉ ፖሎቲካዊ ስትራቴጂን ቁጠባውን ንግዳውን ፖሊሲታተን ስለዝፈላለ፡ መጻኢ ርክብን ብዓለም-ለኻዊ ሕገ ክምእዘን ግድን ነበረ።

ንዕዳጋ ኤርትራ ናይ ብሕቲ፡ ናይ ኢትዮጵያ ድማ ናይ ሓባር ገይሩ፡ ብሕጋውን ብዘይሕጋውን መንገዲ ሃብቲ እታ ሃገር እናንሕጎሐ ካዘንኡ ከካዕብት ዝሓለነ ርእሱ-ፋሽስት ኢሳያስ፡ ቁጠባዊ፣ ንግዳውን ናይ ገንዘብ ምቅይያርን፡ ብዓለም ለኻዊ ሕግታትን ወዑላትን ክምራሕ ዝጠልብ ሓሳብ መንግስቲ ኢህወደግ፡ ኣብ ልዕሊኡ ዝተአወጀ ኩናት ገይሩ ቆጸሮ። ስለዚ ከኣ ዝሕዞን ዝጭብጠን ስኢኑ ናብ ዓጀው-ጀው ጠሓለ። ንህዝብታት ኤርትራ ብሰፊሕ ወፊራ ሓሶት ብምልዕዳል፡ ጽልእን ቅርሕንትን ኣንሃሃረ፤ ንፖሊሲታት መንግስቲ ኢህወደግ ብሓይሊ ዝዓጽፈሉ፡ ወይ ድማ፡ ንዕኡ ኣልገሱ፡ ምስኡ ዝሰማማዕ ደምቡላ መንግስቲ ክተክል፡ ብምስምስ ዶብ ኩናት ክውልዕ ጸጥታዊ ሸርሕታት ኣለመ፤ ወታሃደራዊ ሓይሉ ብምድልዳል ድማ፡ ብ12 ጉንቦት 1998፡ ብባድመ ብሃንደበት ኩናት ጀሚሩ። ከይዋዓለ ከይሓደረ ድማ፡ ንሙሉእ ዶብ ዝሸፍን ኩናት ኣባረዐ። እቲ ዝተኣገደ ኩናት-ምበኣር፡ ናይ ኢሳያስ ውልቀ ዝና፣ ፖሎቲካውን ቁጠባውን ሒሳባቱ ዝደረኹምበር፡ ጉዳይ ዶብ ፈጸሙ ከምዘይነበረ ዘይክወል ሓቂ እዩ።

ህዝብታት ኤርትራ ብምስምስ ዶብ ንክልተ ዓመታት፡ ኣብ ደማዊ ኩናት ተኣገዶም፤ ንልዕሊ 16 ዓመታት ብኣይ-ሰላም ኣይ-ኩናት ኩነታት ኣብ መጸብብ ተቐርቂሮም፡ ዝዚኛ ኩሉ መዳያዊ ዕንወት ወሪዱም፤ መበገሲኡ፡ ናይ ኢሳያስ ሕቡእ ጥሙሕ ንምትግባር-ምበር፡ ናይ ብሓቂ ናይ ዶብ ሕቶ ከምዘይነበረ፡ ስምምዕ ሰላም ሓምለ 2018 ዓ.ም. ብተግባር ኣቃሊዑም። ፈጻሚት ኢህወደግ፡ ንውሳኔ ኮምሽን ዶብ፡ ብዘይ ቅድመ ኩነት ክትግበር ድሉው ምህላወ ምስ ኣረጋገጸ፡ ናይ ውልቀ መላኺ ኢሳያስ ሕቡኣት ሕልምታት ቀስ ብቐስ ክጋሃዱ ጀመሩ። ብ20 ሰኔ 2018 ዓ.ም. መዓልቲ ሰማእታት ኤርትራ፡ ምስ ስምምዕ ሰላም ኣተኣሳሲሩ ኣብ ዘመሓላለፎ መልእኽቲ፡ "ወያኔ-Game Over(ጸወታ ኣብቂዑ)" ኢሉ፤ እዚ ድማ፡ ናይ'ቲ ንልዕሊ 20 ዓመታት ዓቕሩም ዝጸንሐ ቂም ነጻብራቕ-ቕምበር፡ ንሓቀኛ ሰላም ድሉው ዘይምጃኑ ንምግንዛብ ዘጸግም ኣይነበረን። ኣብኡ ጥራሕ ግን ዝተወሰነ ኣይኮነን። ንመሪሕነት ህወሓት ዳግም ከምዘይሓቂ ንምድሃኹ፡ ዝተፈላለዩ ስልቲታት ሓንጻዱ ከምዝዋፈር፡ ኣብ ሳዋ ምስ መንእሰያት ህግደፍ ኣብ ዘካየዱ ሰሚናር ብዕሊ ገሊጹም እዩ። ውሽጣዊ ጉዳይ ኢትዮጵያ ከምዝምልከቶ ኮይኑ፡ ንፌደራላዊ ዲሞክራሲያውን ሕገ-መንግስታውን ስርዓት ብምፍራስ፡ ፖሎቲካዊ ሕጽቦ ከካይድ ውጥን ሓንጻዱ ከምዝዋፈር ኣዊጁ። ዝዚ ንምትግባር ድማ፡ ቀዳማይ ዕማሙ፡ ኣብ ኢትዮጵያ ሰላምን ምርግጋእን ምስፋን ምጃኑ ኣነጻሩ፤ ጉዳይ ምምልካት ዶብ ካልኣዊ ምጃኑ ብዝተፈላለዩ ኣካላት ተገሊጹ እዩ፤ ን10-ተታት ዓመታት ብዘይ-ሕግን ፍርድን ኣብ ጎዳጉዲ ዳጉኑ ዘሳቐዩም ፖሎቲካዊ መራሕትን ላዕለዎት ካድራትን ሕጋዊ ብይን ክረኽቡ ወይ ድማ ብናጻ ከፋንዎም ድሉው ዘይምጃኑ ኣፍለጠ። ካብ ኣዋጅን መምርሕን ወጻኢ፡ ሸዊት ዕድሚኦም ኣብ ውትህድርና ዝበልዩ ዘለዉ መንእሰያትና፡ ናብ ገዝኦምን ማሕበራዊ ሂወቶምን ክምለሱ ከምዘይፈቕድ ጋህዲ ገበረ። ምስ ሃገራዊ ቅዋምን ጉዳይ መረጸን ዝተታሓሓዘ ድማ፡ እቲ ኣሸካዕላልን ላግጽን ቀጸሉ።

ርእሱ-ፋሽስት ኢሳያስ፡ ምስ ፌደራል መንግስትን ሓይልታት ትምክሕትን ኢትዮጵያ፡ ተዋዲዱ ከዐውቶ ዝወጠኖ ትልሚ ግን ኣይሰለጠን። ብኣንጻሩ ብቀዳማይ ምኒስቴር ኣብይ ኣሕመድ ክትማሓደር ዝጀመረት ኢትዮጵያ፡ ናይ መራሕታ ሕልሚ ብሓደ ወገን፡ ጭቡጥ ክውንነታ ድማ ቦቲ ካልእ ወገን፡ ኣብ ሕድሕዱ ዘይጣዓም እናኾነ ከደ። ኢትዮጵያ፡ ብፖሎቲካዊ ቅልውላው እናተሓቕነት፡ ሓደጋ ምብትታን ኣንጻላልዩዋ ይርከብ። ከም ውጽኢቲ፡ ስልጣን ቀዳማይ ምኒስቴር፡ ቡብእዋኑ ኣብ መዋጥር እናኣተወ ይኸይድ ብምህላው፡ ርእሰ ፋሽሽት ኢሳያስ ኣብ ከቢድ ጭንቀት ወዲቐ ኣሎ፤ ስለዝኾነውን ንናይ ባዕሉ ድሕንነት ንምውሓስ ክብል፡ መራሒ መንግስቲ ኢትዮጵያ ካብ ተሸኽሊ-ም ዘሎ ዓዘቕቲ ንምውጻእ፡ ላዕልን ታሕትን ክብል ይረኣ ኣሎ።

ምስ ምስፍሕፋሕ ለበዳ ኮርና ቫይረስ ተታሓሒዙ ሃለዋቲ ኣጥፊኡ ዝነበረ ርእሱ-ፋሽስት ኢሳያስ፡ ኣብ መጀመርያ ወርሒ ጉንቦት 2020 ዓ.ም. ብሃንደበት ናብ ኣዲስ ኣበባ ናይ ክልተ ማዓልቲ ዑደት ከምዝካየደ ዝዝከር እዩ፤ መገሸኡ ኣብ ፉሉይ ፖሎቲካዊ ኩነታት ኢትዮጵያ ዝተካየደ ስለዝኾነ፡ ምስቶም ድሕሪኡ ኣብ'ታ ሃገር እናማዕበሉ ዝመጹ ወጥርታት፡ ምትእስሳር ከምዘለዎ ዝላዓለ ግምት ኣሎ። ንምንታይ ግን፡ ብሃንደበት፡ ዘብዘብ ናብ ኣዲስ ኣበባ?

ከም ዝፍለጥ፡ ኢትዮጵያ ካብ ጽባሕ ውድቀት ደርጊ ጀሚራ፡ ንድፊ ሕገ-መንግስቲ ተዳልዩ፣ ብህዝብታት ኢትዮጵያ ተዘትዮሉ ካብ ዝጸድቕ ንደሓር፡ ንሓሙሽተ ጊዜ፡ ክልላውን ሃገራውን መረጸ ዘካየደት ሃገር እያ። ኣብ ነብሲ ወክፍ ሓሙሽተ ዓመት፡ መረጸ ዝካየደሉ እዋን ድማ፡ ወርሒ ጉንቦት ነበረ። መበል ሻዱሻይ ክልላውን ሃገራውን መረጸ፡ ኣብዛ ሓሊፍናያ ዘለና ወርሒ ጉንቦት 2020 ክካየድ ናይ ብሄራትን ብሄረ-ሰባትን ህዝብታት ኢትዮጵያ ብሓፈሻ፡ ናይ ተወዳደርቲ ፖሎቲካዊ ውድባቶም ድማ ብፍላይ፡ ትጽቢት ምንባሩ ንክታተሎ ዝነበርና እዩ።

ዶር/ ኣብይ ኣሕመድ፡ ናብ ቀዳማይ ምኒስቴርነት ካብ ዝተሸመላ ጽባሕ ጀሚሩ፡ ምስ ርእሰ ፋሽስት ኢሳያስ ጥቡቕ ውልቃዊ ዝምድና ምምስራቱ ብተግባር እናስተውዓልና መጸና ኢና፤ ኣብ ቀዳማይ ሰሙን ወርሒ ሓምሌ 2018. ናብ ኣስመራ ገይቩ፡ ኣብ ቤተ መንግስቲ ኤርትራ ናይ ድራር ግብዣ ኣብ ዝተገበረሉ እዋን፡ ውሳኔ ኮምሽን ዶብ፡ ብህጹጽ ኣብ ባይታ ክትግበር፡ ከምዝሰርሕ፡ ንህዝብታትና ኣየረጋገጸን። ብኣንጻሩ፡ "ዶብ ኣርቲፊሻል እዩ፤ ናይ ጽልኢ መንደቕ ኣፍሪስና፡ ብናይ ፍቕሪ ድልድል ክንሰግሮ ኢና" ብምባል ከም ዝመደረ ዘይርሳዕ እዩ። እዚ ድማ፡ ምስ ትጽቢት ህዝብታትና ዝራጸም፡ ብትሕዝቶ ካብ መርገጺ ኢሳያስ ከምዘይፍለ ምግንዛብ ይካኣል። ዶር/ ኣብይ ኣሕመድ ናብ ኣስመራ ገይቩ ምስ ውልቀ-መላኺ ኢሳያስ ኣብ ዝተራሸበሉ እዋን፡ ዝነበረ ትርኢት ፉሉይ ነይሩ። ኣቐዲሙ ዝተመሰረተ ዝምድና ዝነበርም፡ ግን ከኣ ብኣካል ናይ ምርኻብ ዕድል ስኢናም ዝጸንሑ፡ ትኹ-ትንፋስ ኣዕሩኽ ዝመስል ኣቀራርባን ሙወቕ መንፈስን ዝዓሰሎም ነበሩ። ብርግጽ ከኣ፡ ቀዳማይ ምኒስቴር ኣብይ፡ ኣብ ናይ ፈለማ እዋን መገሸኡ፡ ዘሕለፎ መልእኽቲ፡ "ናይ ኤርትራ ወጻኢ ጉዳይ ሚኒስቴር ኮይነ ከገልግል፡ ብፕረዚደንት ኢሳያስ ሓላፍነት ተዋሂቡኒ ኣሎ. . ." ብምባል መዲሩ። ርእሰ-ፋሽስት ኢሳያስ ናብ ኢትዮጵያ ኣብ ዘካየደ ናይ ፈለማ ዑደቱ፡ ኣብ ከተማ ሃዋሳ ኣብ ዝተዳለወሉ እንግዶት ዘመሓላለፎ መልእኽቲ ድማ፡ "... ንስኻ ወኪል ኢኻ፤ ንስኻ ክትመርሓና ሓላፍነት ሂበካ ኣሎኹ፤ እዚ ንቻል ዓለም ኢላ ዝብሎ ዘሎኹ ኣይኮነን" ከም ዝበለ ኩላትና ተኸታቲልናዮ። ንክልተ ዓመታት ኣብ መሪር ኩናት ተጸሚደን፡ ዓሰርተታት ኣሸሓት ሂወት ደቀን ዝተቐዘፉዎን፡ ልዕሊኡ ኣካላቶም ዝሰንከሉዎን፡ ን16 ዓመታት ብኣይ-ሰላም ኣይ-ኩናት ኩነታት ተፋጠጠን፡ ከቢድ ማሕበረ ቁጠባዊ ዕንወት ናይ ዝወረደን ክልተ ሃገራት መራሕቲ፡ ኣብ ናይ ፈለማ መገሻእም፡ ክንድዚ ዝኣክል ወኻዕካዕን ሕድሕድ ምሽይያምን ከመይ ኢሉ መጸኡ ዝብል ሕቶ ክተልዕል ዝገብር እዩ።

ቀዳማይ ምኒስቴር ዶር/ ኣብይ ኣሕመድ፡ ከም ቃሉ፡ ናብ ሃገሩ ምስ ተመለሰ፡ እቲ ንዓመታት ኣብ ልዕሊ ርእሰ-ፋሽስት ኢሳያስን ጉጅልኡን ተበይኑ ዝነበረ ውሳኔ ማዕቀብ፡ ክላዓል ጽዑቕ ምንቅስቃስ ኣካይዱ። ካብኡ ሓሊፉ፡ ኢሳያስን ጉጅልኡን ኣብ ልዕሊ ህዝብታትና እናውረዱዎ ዝመጹ ከቢድ ግህሰት ሰብኣዊ መሰላት፡ ብጭቡጥ መረዳእታታት ተሰንዩ፡ ብወኪል ኮሚቴ ሰብኣዊ መሰላት ው.ሕ.መንግስታት ዝቐርብ ዝነበረ ክሲ፡ ንምድብሰባሲ፡ ብጉጅለ ኣፍሪቃ ሕብረት ዝተኻየደ ጸዕሪ፡ ወኪል መንግስቲ ኢትዮጵያ ዝተጻወቶ ኣሉታዊ ተራውን እንርሰዮ ኣይኮነን።

ህዝብታት ኤርትራ፡ ጉዳይ ዶብ ነባሪ መዕለቢ ረኺቡ፡ ልዑላውነትን ናጽነትን ሃገሮም ተዋሒሱ፡ ምስ ህዝብታት ኢትዮጵያ ኣብ ምክብባርን ሓባራዊ ረብሓን ዝተመሰረተ ሰናይ ጉርብትና ክምስርቱ ትጽቢቶም ነይሩ። ይኹንምበር፡ ቀዳማይ ምኒስቴር ኢትዮጵያ፡ ይትረፍ ዶብ ንምምልካት ዕቱብ ክኸውን፡ ብኣውርኡ ልዑላውነትን ናጽነትን ኤርትራ ብመስርሕ ናይ ምሕካኽ ሕቡእ ኣጀንዳ ከምዘለዎ ዝእምት ነበረ። ድሕሪኡ ዝሰማዕናዮም መግለጺታቱ ይኹን ተግባራዊ ምንቅስቃሳቱ ድማ፡ ተወሳኺ መርተፖታቶም። ኣብ ኣዲስ ኣበባ ኣብ መመረቕታ ሓድነት ፓርክ፡ ንኢሳያስ ወኪላ ኢሉ ዘሰምዖ መደረ፤ ምስ ቀዳማይ ምኒስቴር ጣልያን ዘካየደ ዘተን ዝበጽሖ ስምምዕን፡ ኣብ ዝተፈላለዩ ክልላት ኢትዮጵያ፡ ካርታ ኤርትራ ምስ ካርታ ኢትዮጵያ ብምጥባቕ፡ ኣብ ኣደባባይት ዝሰቀሉ ካርቶናት ይኹን ዝቃልሑ መደረታት፤ ኣብ ቀይሕ ባሕሪ ኤርትራ፡ ሓይሊ ባሕሪ ኢትዮጵያ ንምጃም ዝግበር ምንቅስቃስ፡ ከም ኣብነት ምጥቃስ ጥራሕ እኹል እዩ። ነዞም ኩሎም፡ ንናጽነትናን ልዑላውነትናን ዝፍፁኡ ምንቅስቃሳት ቀዳማይ ምኒስቴር ዶር/ ኣብይን ኣሕመድን ካልኣት ውልቀ ኢትዮጵያውያንን፡ ብሸነኽ ርእሰ ፋሽስት ኢሳያስን ጉጅልኡን፡ ዓገብ ብምባል፡ ተቃውሞ ኣስሚዖም ከምዘይፈልጡ ክስመረሉ ዘለዎ እዩ።

ርእሰ-ፋሽስት ኢሳያስ፡ ኣብታ ንበይኑ ብሒቱ ዝሓዛ ሃገረ ኤርትራ፡ ብዘይ ሃገራዊ ቅዋም ዝገዝእ ዘሎ፡ ሃገር ለኽ መረጸ ኣካይዱ ዘይፈልጥ ብምኻኑ፡ ኣብ ጎረባብቲ ሃገራት ብሓፈሻ፡ ኣብ ኢትዮጵያ ድማ ብፍላይ፡ እዚ መስርሕዚ

አብ ተግባር ምውጫ፡ ከም ሕማም መርዘን የንጸራራዎ፤ ድቃስ ይኸልኦ። ንምፍሻሉ ካብ ምስራሕ ድማ፡ ሰለም ኣቢሉ ኣይፈልጥን። ካብዚ ንላዕሊ ድማ፡ ብመሪሕነት ኢህወደግ፡ ምስ ብሄራውን ሃይማኖታውን ብዙሕነት ኢትዮጵያ ዝጣጥም፡ ፌደራላዊ ዲሞክራሲያውን ሕገ-መንግስታውን ስርዓት ምትካሉ፡ ንኤርትራ ከም ሕማቕ ኣብነት ገይሩ ይርእዮ፤ ሰለዝኾነውን ናይ ሞትን ሕይወትን ኮይኑ ምጽንሑ ናይ ኣደባባይ ምስጢር እዩ። ነቲ ዝረኸበ ኣጋጣሚ ተበሊጹ ድማ፡ ንመሪሕነት ህወሓት ብምድምሳስ፡ ንፌደራላዊ ዲሞክራሲያውን ሕገ-መንግስታውን ስርዓት ኢትዮጵያ ንምፍራስ ዝሓንጸጸ ውጥን ንምትግባር፡ ተዋፊሩ ጸኒሑን ኣሎን። አብ ሚድያታቱ፡ ዓው ኢሉ፡ ንመስርሕ መረጻ ኢትዮጵያ ጥራሕ ዘይኮነስ፡ ነቲ ኢህወደግ ዝተኸሎ ስርዓት ንምፍራስ መጻገፍ ኣስጢሙ ከዋፈር ምጃኑ ኣዊጁ፤ ብፈላሊኻ ናይ ምህራም ሰልፎ፡ ምስ ሓደ ሸነኽ ወጊኑ፡ ነቲ ካልእ ሸነኽ፡ ናብ ቅሉዕ ተጸብኦ ከዋፈር እንከሎ፡ ብቀዳማይ ሚንስተር ዶር/ ኣብይ ኣሕመድን ንሱ ዝመርሖ ሰልፍን፡ ተቓውሞ ኣጋጢሙዎ ኣይፈልጥን። እኔ ደኣ ዝምድነኦም በብእዋኑ እናተጠናኸረ፡ ዘካይዱዎም ርክባት፤ ዘልዕሉዎም ኣጀንዳታት ይኹን ዝበጽሑዎም ስምምዓት፡ ካብ ኩሉ ከም ምስጢር ሓቢኦም ጸኒሑምን ኣሎውን። እዚ ድማ፡ እቲ ካልእ ክስመረሉ ዘለዎ ኣገዳሲ ጉዳይ እዩ።

ከም ውጽኢቱ፡ ኣብ'ዚ እዋን'ዚ፡ እቲ ብዘይ ሃገራዊ ቅዋም፤ ህዝብታትና ቆጽሊ ከየንበሩሉ፤ ንልዕሊ 29 ዓመታት ንኤርትራ ዝገዝእ ዘሎ ርእሰ ፋሽስት ኢሳያስን፡ ናይ'ታ ብሕገ መንግስቲ እትመሓደር፤ ንሓሙሽተ እዋናት ክልላውን ሃገራውን መረጻ ዘካየደት፤ ንብዙሕነታዊ ክውንነት ህዝብታታ ዝሰማማዕ ፌደራላዊ ዲሞክራሲያዊ ስርዓት ሃኒጸ፡ ብጎደና ሰላም፤ ዲሞክራሲን ልምዳትን ንቕድሚት ክትምርሽ ዝጸንሐት ኢትዮጵያ፡ ክመርሖ ዝተመረጸ ቀዳማይ ምኒስቴር ዶር/ ኣብይ ኣሕመድን፡ ፈላሊኻ ክትርእዮም ብዘጸግም፡ ብተመሳሳሊ ኣንፈት ተዋሃሂዶም ክጓዙ ይረኣዩ ኣሎዉ። ከታስ ኣብ'ዚ እዋን'ዚ ጉዳይ ኤርትራን ኢትዮጵያን ተሓላቢኹ ኣሎ። እዚ ኣንፈት'ዚ ድማ፡ ዕድመ ስልጣን ክልቲኦም መራሕቲ ብዘተኣማምን ንምውሓስ ዝጻለመ፡ ኣብ ልዕሊ ናጽነትን ልዑላውነትን ኤርትራ ብሓደ ወገን፡ ንፌደራላውን ዲሞክራሲያውን ስርዓትን ሕገ መንግስትን ኢትዮጵያ ድማ በቲ ካልእ ወገን፡ ከቢድ ሓደጋ ምጃኑ ዝሰሓት ኣይኮነን።

ዶር/ ኣብይ ኣሕመድ፡ ኩለን ናይ ርእሰ ፋሽስት ኢሳያስ ሸርሕታት ቀሲሙ፡ ኣብ ኢትዮጵያ ናይ ስልጣን ዕድሚኡ ከናውሕ እንተኾይኑ፡ ከም ቀንዲ ዕንቅፋት ገይሩ ዘቐመጠ ንመሪሕነት ህወሓት ምጃኑ፡ ጸሓይ ዝወቕዖ ሓቂ እዩ። ሰለዝኾነውን ምስ ኢሳያስ እናተማኸረ፡ ቀስ ብቐስ ንፌደራላዊ ዲሞክራሲያውን ሕገ መንግስትን ስርዓት ናብ ምስሕንግ ምውፋሩ ዘይሕባእ ምስጢር እዩ። ብዛዕባ'ቲ ኣብ ቅድሚኡ ዘሎ መደብ ክልላውን ሃገራውን መረጻ ድማ፡ ዝተፈላለዩ መግለጺታት ክህብ ተኸታቲልናዮ ኢና። መረጻ ምክያድ ሕገ-መንግስታዊ ግድነት ምጃኑ ሸለል ኢሉ። "ካብ 20 ክሳብ 30 ዓመታት መረጻ ዘየካየዳ ሃገራት ኣሎዎ" ብምባል፡ ብውሽጡ ንፖሎቲካዊ ስልጣን ርእሰ ፋሽስት ኢሳያስ እናዘኸኸረ፡ ንዘይተወሰነ እዋን ስልጣን ተቐጻጸሩ ክቕጽል ዘሎዎ ጥሙሕ፡ ከንጸባርቕ ሰሚዕናዮ ኢና። "ምስ ኣድጊ ዝዋግለ ዝራብዕ፡ ምህላል እንተዘይለመደ ጥራጥ ለመደ" ዝባሃል ከምዚ እዩ።

ናይ ርእሰ-ፋሽስት ኢሳያስ ባህርያትን ምክርን ዝወረሰ፡ ብዶር/ ኣብይ ዝምራሕ ሰልፊ፡ ብሕገ-መንግስቲ እታ ሃገር መሰረት፡ መረጻ ኣብ እዋኑ ከካይድ ዘለዎ ቁሩብነት ትሑት ምጃኑ ኣብ ቅድመ-ምድላው ዘርኣዮ ምውልዋል ኩሉ ዝተኸታተሎ እዩ፤ እንተኾነ ግን፡ ብህዝብታት ኢትዮጵያ ይኹን ፖሎቲካዊ ሓይልታቱ ከጋጥሞ ዝኸእል ተቓውሞ ቀለል ከምዘይከውን ኣይዘንገዐን። ምክንያቱ፡ ኢትዮጵያ 'ዝል ኢላ'፡ ፖሎቲካዊ ባህሊ ህግደፋዊት ኤርትራ ክተሳሲ ኣይትኸእልን፤ ሰለዝኾነውን ውዲሉ ሓዲሩ፡ በታ ዘቐማ ምርጫ ኮምሽን ኣቢሉ፡ ሃገራውን ክልላውን መረጻ፡ ኣብ ወርሒ ናሓት 2020 ከምዘካይድ ዕላዊ ገበረ። እዚ ዕለት'ዚ፡ ካብ'ቲ ኣቐዲሙ ዝተለመደ ወርሒ ጉንቦት፡ ሰለስተ ወርሒ ብምንዋሕ ዝተወሰነ ምጃኑ ጥራሕ ዘይኮነስ፡ ወቕቲ ክራማት ኣብ ዝሕይለሉ እዋን ሰለዝነበረ፡ ኣብ መስርሕ መረጻ ዘዕርፎ ኣሉታዊ ጽልዎ ከቢድ እዩ ዝብል፡ ብዝተፈላለዩ ፖሎቲካዊ ሓይልታት ርእይቶታት ተዋሃሱዎ። እንተኾነ ግን፡ ኣብ ዓለምና ካብ መወዳእታ ወርሒ ታሕሳስ 2019 ጀሚሩ፡ ኣብ ሃገረ ቻይና ከተማ ህዋን ዝተራእዩ ሕማም ኮርና ቫይረስ፡ ናብ መላእ ዓለም ከም ለበዳ ተስፋ-ሕፊሖ። ኮምሽን መረጻ ኢትዮጵያ ድማ፡ ብሰንኪዚ ለበዳዚ፡ ክልላውን ሃገራውን መረጻ ኣብ እዋኑ ከካይድ ከም ዘይኸእል ኣመልከተ።

ካብ ወጋሕትኡ መስርሕ መረጃ ኣብ እዋኑ ከካይድ ድሉውነት የብሉን ተባሂሉ ክሕመ ዝጸንሐ ቀዳማይ ምኒስቴር ኢትዮጵያ፡ ብምኽንያት ለበዳ ኮርና ቫይረስ፡ መስርሕ መረጃ ንዘይተወሰነ እዋን ክሰጋገር ምሕታቱ፡ ብዝተፈላለዩ ፖሎቲካዊ ሓይልታት ተቃዋሚ ኢጋጠሞ። ህዝቢ ትግራይን መሪሕ ውድቡ ህወሓትን ድማ፡ ኣይተቐበሉዎን። ፈጻሚት ኮሚቴ ህወሓት፡ ናይ ህዝቢ ትግራይ መስል ርእሰ-ውሳኔ ክሕሉን፡ ብዘይካ ብዝመረጸ መንግስቲ፡ ብካልእ ክማሓደር ስለዘይግባእ፡ ፌደራል መንግስቲ ድሉው እንተዘይኮይኑ፡ ብደረጃ ክልል መረጃ ከካይድ ምዃኑ መርገጺኡ ኣነጻረ። እዚ ውሳኔዚ ንቀዳማይ ምኒስቴር ዶ/ር/ ኣብይ ኣሕመድን ንሱ ዝመርሖ ሰልፍን ኣዝዩ በዳሂ ጉዳይ ኮይኑ። ብተመሳሳሊ፡ ንርእሰ ፋሽስት ኢሳያስ'ውን፡ ፈጻሙ ዘቐሰኖ ኣይነበረን፤ ተጓይዮም ክማኸሩን፡ ንመስርሕ መረጃ ክልል ትግራይ ንምብርዓን፡ ስልትታት ከነጽሩ ጊዜ ዘይህቦ ዕማም ኮኖም። ምኽንያቱ ኣብ ክልል ትግራይ፡ መስርሕ መረጃ ኣብ እዋኑ ተኻይዱ፡ ብዓወት ምስልሳል ማለት፡ ንኢትዮጵያ ጥራሕ ዘይኮነስ፡ ንቀርኒ ኣፍሪቃ'ውን፡ ዓቢይ ጽልዋ ከምዘዕርፍ ዝሰሕቱዎ ኣይኮነን። ስለዚ ድማ፡ እቲ ኣብ ድሮ ባዓል ትንሳኤን ጸመ ሮሞዳንን ናብ ሚድያ ቅልቅል ኢሉ፡ ንለበዳ ኮርና ቫይረስ ንምክልኻል መፍትሒኡ 'ምርጋጥ እዩ' ብምባል ዳግም ደሃዩ ኣጥፊኡ ዝነበረ ርእሰ-ፋሽስት ኢሳያስ፡ ብሃንደበት ናብ ኣዲስ ኣበባ ዝገሸ፡ እዋናዊ ፖሎቲካዊ ኩነታት ኢትዮጵያ፡ ኣዝዩ ስለዘሻቐሎ እዩ።

ኣብ ጽባሕ ርክብ ክልቲኦም "መራሕቲ" ሃገራት፡ ምስ ውሳኔ መረጃ ኣተሓሕዙ፡ ቀዳማይ ምኒስቴር ዶ/ር/ ኣብይ ኣሕመድ፡ ብሓፈሻዊ ኣቕራቢ፡ ናብ ህዝቢ ዘማሓላለፎ፡ ነድርን ምፍርራሕን ሓዘል መልእኽቲ፡ ናይቲ ዝበጽሑዎ ስምምዕ ውጽኢት ምዃኑ ንምግግት፡ ዘጸግም ኣይኮነን። ይኹንምበር፡ መሪሕነት ህወሓት ይኹን ቤት ምኽሪ ክልል ትግራይ፡ ክልላዊ መረጃኦም ኣብ እዋኑ ንምስልሳል፡ ዝሓንጸዱዎም ውሳኔታት ንምዕዋት፡ ንቕድሚት ካብ ምግስጋስ ወጸኢ፡ ሰገጥ ኣይበሉን፤ ርእሶም'ውን ኣየድነኑን፤ እኳ ደኣስ ከጋጥሙዎም ንዝኸለሉ ብደህታት እናመከቱ፡ ክልላዊ መረጃ ንምዕዋት ምድላዎቶም ይቕጽሉ ኣሎዉ።

ካልእ ንቀዳማይ ምኒስቴር ዶ/ር/ ኣብይ ኣሕመድን ዝመርሖ መንግስትን ፈታኒ ኮይኑዎ ዘሎ፡ ጉዳይ ህንጻት ግድብ ህዳሰ እዩ። እዚ መራሕቲዚ፡ ስልጣን ካብ ዝተቐጸጸረላ ዕለት ጀሚሩ፡ ህንጻት ግድብ ህዳሰ ብቲ ዝጀመሮ ቅልጣፊ ክቕጽል ከምዘይመርሖ፡ ዓለም ብዓለሙ ዝፈልጦ እዩ። "እዚ ግድብዚ ንፖሎቲካዊ ሒሳባት ተባሂሉ ዝተጀመረ እዩ፤ ኣብዚ ዝመጽእ ዓለርተ ዓመታት'ውን ዝውዳእ ኣይኮነን" ብምባል፡ ሞራል ህዝቢ ኢትዮጵያ ዝጎድእ መግለጺ ሂቡ። ሕሉፍ ሓሊፉ ናብ ሃገረ ግብጺ ከይዱ ኣብ ቅድሚ ፕረዚደንት ኣልሲሲ ዝኣተዎ ቃለ መሓላ፡ ድሕሪኡ ኣብ መፋርቕ ወርሒ ሓምለ 2018 ዓ.ም. ዘጋጠመ ቅንጻላ ዋና ኣካያዳ ስራሕ ህንጻት ግድብ ህዳሰ ኣባይ ኢንጂነር ስመኘው በቀለን ተደማሚሩ፡ ህዝብታት ኢትዮጵያ፡ ምዝዛም ግድብ ህዳሰ ክብሰሩ ዝነበሮም ዓብይ ሃንቀውታ ብኣሉታ ዝጸለወ ነበረ። ካብኡ ንላዕሊ ድማ፡ ጉዳይ ህንጻት እዚ ግድብዚ፡ ካብ ሰለስተ ሃገራት ወጸኢ ሞንጎኛ ኣካል ክኣትዎ የብሉን ዝብል፡ ነባር መርገጺ መንግስቲ ኢህወደግ ብምጥሓስ፡ መንግስቲ ኣሜሪካን ዓብይቲ ዓለማዊ ናይ ገንዘብ ትካላትን ከም ተዓዘብቲ ክሳተፉ ምፍቃዱ፡ ተወሳኺ መዘዝ ወሊዱ፤ እቶም ተዓዘብቲ ድማ፡ ናይ ውሳኔ ሓሳብ መቐረብቲ ኮይኖም፡ ንረብሓ ሃገረ ግብጺ ዘገልግል ሰነድ ኣዳልዮም፡ ክፍረመሉ ተጽዕኖ ከዕርፉ ተራእዮም። እዚ ናብ ሓደ ሸነኽ ዝወገኑ፡ ናይ መፍትሒ ሓሳብ፡ ሃገራዊ ጥቕሚ ኢትዮጵያ ዝዳፋእ እዩ ብምባል፡ ብህዝብን ሙሁራትን ኢትዮጵያ ሓያል ተቃዋሚ ከጋጥሞ ጀመረ። እዚ ኩነታት'ዚ ንዶ/ር/ ኣብይ ኣሕመድ ኣብ ከቢድ ወጥሪ ኣእተዎ።

መንግስቲ ሱዳን፡ ኣብ ህንጻት ግድብ ህዳሰ፡ ኣብ ጎድኒ መንግስቲ ኢህወደግ ተሰሊፉ ምንባሩ ኩሉ ዝፈልጦ እዩ። ይኹንምበር ዶ/ር/ ኣብይ ኣሕመድ ናብ ስልጣን ምስ ደየበ፡ ንተራ ሱዳን ጎስዮ፡ ናብ ሃገረ ግብጺ ክጓዩ፡ መስርሕ ዘተ ድማ፡ ሳልሳይ ኣካል ክኣትዎ ብምውሳኑ፡ ቅሬታ እናሓዘ መጸኢ እዩ። ዋላ'ኳ ኣብ ፈለማ እዋን፡ ነቲ ብመንግስቲ ኣሜሪካ ዝቐረበ መፍትሒ ሓሳብ እንተዘይደገፎ፡ ኣብ መስርሕ ግን ብዘይ ስምምዕ ሰለስቲኡ ሃገራት፡ ምምላእ ማይ ግድብ ህዳሰ ኣባይ፡ ክጀመር ከምዘይቅበል መርገጺኡ ኣፍሊጡ። ብቲ ካልእ ድማ፡ ኣብ ከባቢ ዶብ ኢትዮጵያን ሱዳንን ወጥርታት ክዓቢ ተራእዮ። መንግስቲ ሱዳን ሰራዊቱ ናብ ደባት ኣንቀሳቐሱ፡ ኣብ ትሕቲ ኢትዮጵያ ዝነበረ መሬት ከምዝተቐጸጸረ ብቲይ ብቲይን ሓባራታታት ክቃላሕ ጸኒሑ ኣሎ።

መንግስቲ ግብጺ ድማ፡ ነቲ ብመንግስቲ ኣሜሪካ ዝተዳለወ ንድፊ፡ መንግስቲ ኢትዮጵያ ክፍርመሉ ፍቓደኛ ብዘይምዃን ምሒር ቅሒሩ፡ ናይ ኣባል ሃገራት ዓረብ ሊግ ደገፍ ክረክብ፡ ብሕቡራት መንግስታት ኣቢሉ ድማ፡ ተጽዕኖ ከዕርፍ ጽዑቕ ዲፕሎማሲያዊ ምንቅስቃስ ከካይድ ተጓዩዩ። ብቲ ካልእ መዳይ ድማ፡ ወታሃደራዊ ሰገምቲ

ክወስድ ምድላዋት የካይድ አሎ ዝብል ሓብሬታ ክናፈስ ቀንዶ። እዚ ኹሉ ተደማሚሩ ንመንግስቲ ቀዳማይ ምኒስቴር ዶ/ር/ አብይ አሕመድ አብ ከቢድ ፖሎቲካዊ መዋጥር ዘእተዎ ይመስል።

ሃገረ ኢትዮጵያ፣ ብሓደ ወገን ምስ መስርሕ መረጸ ብዝተኣሳሰረ፣ ቦቲ ካልእ ወገን ድማ፣ ምስ ህንጻት እቲ ግድብን መደብ ምምላእ ማይን ተታሓሒዙ። አብ ከቢድ ፖሎቲካዊ ወጥሪ አብ ዝኣተወትሉ እዋን፣ ብ29 ሰኔ 2020 አብ ከተማ አዲስ-አበባ ገላን ዝባሃል ሰፈር፣ ምሽት ሰዓት 9.00 ከባቢ፣ ወዲ ብሄረ ኦሮሞ ወሩይ ኣርቲስት ሃጫሉ ሁንዴሳ፣ ብዘይተፈለጡ ሰባት ከምዝተቐንጸለ ተሓብረ። እቲ ዝጸንሐ ፖሎቲካዊ ቅልውላው ኢትዮጵያ ናብ ዝኸፍአ ጥርዙ ዓሪጉ። እነሆ መንግስቲ ቀዳማይ ምኒስቴር ዶ/ር/ አብይ አሕመድ፣ ካብ'ቲ ቅንጻላ ናጻ እዩ ኢሉ። ንካልኣት ኣካላት ከሸክሞም፣ አብ ሚድያታቱ ካብ ምውፋር'ኳ እንተዘይዓረፈ፣ ዝኣምኖ ዝረኸበ ኣይመስልን። አብ ውሽጢ'ታ ሃገር፣ አብ ክልል ኦሮምያ ይኹን፣ አብ ዝተፈላለያ ሃገራት ወጻኢ ዝቐመጡ ደቂ ኦሮሞ፣ ተቃውሞኦም ብዓውታ ክገልጹ ጸኒሖም ኣሎዉ። አብ ክልል ኦሮምያ ዝተወለዐ ግጭት፣ ናይ ደቂ ሰባት ሞትን መቐሰልትን ናይ ንብረት ዕንወት ከውርድ እንከሎ፣ አብ ወጻኢ ድማ፣ ንቀዳማይ ምኒስቴር ዶ/ር/ አብይ አሕመድ፣ ከም ቀንዲ ተሓታቲ ብምቕማጥ፣ ካብ ስልጣኑ ክእለ መጸዋዕታ ከቐርቡ ጸኒሖም ኣሎዉ። ኣቐዲሞም ብዝተኸየዱ ጥሕስት ሰብኣዊ መሰላት፣ መቐዘፍትን ምዝንባልን ዜጋታት ኢትዮጵያ፣ እናኸሰሱ ዝጸንሑ ትካላት ሰብኣዊ መሰላት፣ ከም ኣምኒስት ኢንተርናሽናልን ሁማን ራይትስ ዎችን ከምኡውን ናይ ዓለም ጋዜጠኛታት ማሕበር(ሲፒጂ)ን፣ አብ ልዕሊ መንግስቲ ኢትዮጵያ ክስታት ክድርድሩ ይስምዑ ኣሎዉ። ምስ ቅንጻላ ኣርቲስት ሃጫሉ ሁንዴሳ ተታሓሒዙ ዝተወለዐ ናዕቢ ንምቁጽጻር፣ ናይ ኢንተርኔት መሰላጥያ ብምዕጻወ፣ ንጡፋት ፖሎቲከኛታት፣ መራሕቲ ውድባትን ጋዜጠኛታት ኦሮሞን፣ ካልኣት ዜጋታትን ስለዝተኣሰሩ፣ ወጥርታት ብዝሓየለ ይቐጽል ብምህላው፣ ስልጣን ዶ/ር/ አብይ አሕመድ አብ ከቢድ ፈተና ዝኣተወ ይመስል።

እቲ ምስ መስርሕ መረጸ ኢትዮጵያ ተታሓሒዙ፣ ዝተኸሰተ ፖሎቲካዊ ቅልውላው ኣሻቂሉዎ፣ ናብ አዲስ አበባ ተጓይዩ ምስ ቀዳማይ ምኒስቴር ዶ/ር/ አብይ አሕመድ ክማኸር ዝተገደደ ርእሱ-ፋሽስት ኢሳያስ፣ ካልእ ተወሳኺ ዕዮ ዝ ተደራቦዎ፤ ካብ መወዳእታ ወርሒ ሰኔ 2020 ጀሚሩ፣ ናብ ሃገረ ሱዳን፣ ቀጺሉ ድማ ናብ ሃገረ ግብጺ ዑደት ከካይድ ተገዲዱ። እዚ ዘበዘብዚ፣ መበገሲኡ ከም ጸሓይ ቀትሪ ኣዝዩ ቡሩህ እዩ።

ከም ሓቂ፣ ርእሰ ፋሽስት ኢሳያስ፣ አብ ጉዳይ ህንጻት ግድብ ኣባይ ይኹን ምጅማር ምምላእ ማይ፣ ካብ ግብጽን ሃገራት ዓረብ ሊግን ዝተፈለየ መርገጺ የብሉን። ይኹንምበር አብ ኢትዮጵያ ከዐውቶ ዝደለ ፖሎቲካውን ቁጠባውን ረብሓ፣ ምስ ህልውናን ቀጻልነትን ዶ/ር/ አብይ አሕመድ ዝተኣሳሰረ እዩ፤ እዚ መራሕቲ ድማ፣ ብዝተፈላለዩ ፖሎቲካዊ ሕቶታት አብ መዋጥር ኣትዩ ይሕቆን ምህላው፣ ንርእሰ ፋሽስት ኢሳያስውን ወሳኒ ናይ ህልውናን ቀጻልነትን ሕቶ ዘልዕል ምጃኑ ኣይንስሕቶን። ስለዝኸነውን ምስ መንግስቲ ሱዳን ተኸሲቱ ዘሎ ዘይምርድዳእ ንምትህድዳእ ይኹን፣ መንግስቲ ግብጺ ምስ ጉዳይ ግድብ ህዳሰ ኣተኣሳሲሩ አብ ልዕሊ ዶ/ር/ አብይ አሕመድ ዘዕርፎ ዘሎ ተጽዕኖ ንምዝሕሓል፣ ከም ዓብይ ዲፕሎማሲያዊ ዕዮ ተሸኪሙ፣ ላዕልን ታሕትን ክብል ቀንዩ ኣሎ። ዕላምኡ ድማ፣ ንቀዳማይ ምኒስቴር ዶ/ር/ አብይ አሕመድ፣ ብግዳም ዝዓርፎ ዘሎ ተጽዕኖ ብምፍጃስ፣ ቀንዲ ኣትኩሮቱ አብ ውሽጢ ሃገር ከቢቡዎ ዘሎ ብደሆ አብ ምፍሻል፣ ሙሉእ ሓይሉ ከቐንዕ ንምሕጋዝ ዝዓለመ እዩ። ርእሰ-ፋሽስት ኢሳያስ፣ ናብ ኢትዮጵያ ብሓፈሻ፣ ናብ አዲስ አበባ ድማ ብፍላይ፣ ዘዋፈሮም ናይ ጸጥታን ዓፈናን ጉጅለታት ጥራሕ ከይተወሰነ፣ ብምኸንያት ባድመ፣ ሓድሽ ናይ ኩናት ሃዋሁው ንምፍጣር ላዕልን ታሕትን ክብል ይረክ ኣሎ። እዚ ስርዓትዚ ጉዳይ ዶብ ንጎድኒ ደርብዩ፣ ውሽጣዊ ኩነታት ኢትዮጵያ ከምዘገድሶን ናይ ስርዓት ለውጢ ከረጋግጽ ላዕልን ታሕትን ክብል ከምዘይጸንሐ፣ "ሰራዊት ኢትዮጵያ ኣብ መሬትና ኮፍ ኢሉ ኣሎ" ብምባል፣ ተሓላቒ ልዑላውነት ኤርትራ መሰሉ፣ ዝበለየ ድራማ፣ ካብ ዝኣረገ ከብሒ ኣልዲሉ፣ ብሂወት፣ ንብረትን ጥሪትን ኤርትራውያን ክቋመር፣ ናብ ኩናት ክኣቱ፣ ክህንደድ ይረክ ኣሎ።

አብ ላዕሊ ክንጠቐሶ ከምዝጸናሕና፣ ናይ ርእሰ-ፋሽስት ኢሳያስን ቀዳማይ ምኒስቴር ዶ/ር/ አብይ አሕመድን ዝምድና፣ አብ ልዕሊ ናጽነትን ልዑላውነትን ሃገርና ይኹን፣ አብ ፌደራላዊ ዲሞክራሲያውን ሕገ-መንግስታውን ስርዓት ኢትዮጵያ ከቢድ ሓደጋ እናዕረፈ ዝመጸ ምጃኑ፣ ናይ ኣደባባይ ምስጢር እዩ። ብርግጽ፣ ህሉው ውሽጣዊ ኩነታት ኢትዮጵያ፣ ንብሄራት፣ ብሄረ-ሰባትን ህዝብታትን ፖሎቲካዊ ሓይልታትን እታ ሃገር ብቐንዱ ዝምልከት ምጃኑ፣ ዘይንስሕቶ ሓቂ እዩ። ብተመሳሳሊ ናጽነትን ልዑላውነት ኤርትራ ድማ፣ ብቐንዱ ንዓና ንህዝብታት ኤርትራን

ፖሎቲካዊ ሓይልታቱን ዝምልከት ጉዳይ ምዃኑ ዘጣራጥር ኣይኮነን። ይኹንምበር ክልቲኦም ሃገራትን ህዝብታትን ኣተሓሳስርና ክንርእዮምን፡ ብዛዕባ መፍትሒኡ ክንግደስን እንግደድ ዘሎና፡ ኣብ ባይታ ዘሎ ጭቡጥ ኩነታት እዩ። ክልቲኦም "መራሕቲ" ሃገራት፡ ማለት ርእሰ ፋሽስት ኢሳያስን ቀዳማይ ምኒስተር ዶ/ር/ ኣብይ ኣሕመድን፡ ብብእዮኑ ዘቃልሑዎ መርገጽን ከካይዱዎ ዝጸንሑ ግብራዊ ምንቅስቃስን፡ ኣብ ልዕሊ ክልቲኦም ህዝብታትን ፖሎቲካዊ ሓይልታቶምን ተመሳሳሊ ሓደጋ ዘዕርፍ ኮይኑ ብምህላወ ጥራሕ እዩ። ስለዝኾነውን ሕልምታቶምን ትልምታቶምን ብዘየዳግም ንምፍሻል፡ ህዝብታት ኤርትራን ፖሎቲካዊ ሓይልታቶምን፡ ንበይናም ዝሸከሙዎ ዕማም ጥራሕ ኣይኮነን። ወይ ድማ፡ ንብሄራትን ብሄረሰባትን ህዝብታት ኢትዮጵያን ፌደራላውን ዲሞክራሲያውን ሓይልታቶምን ጥራሕ ዝግደፍውን ኣይኮነን። ናይ ክልቲኦም ሃገራት፡ ህዝብታትን ፖሎቲካዊ ሓይልታቶምን፡ ዓቕምታቶም ኣዋሃሂዶም ዘካይዱዎ ግጥም፡ ኣማራጺ ዘይብሉ ቅነዕ ናይ ቃልሲ ኣንፈት እዩ።

ህዝብታት ኤርትራን ደለይቲ ለውጢ ፖሎቲካዊ ሓይልታቶምን፡ ልዑላውነትን ናጽነትን ሃገርም ብዘተኣማምን ብምዕቃብ፡ ብሩህ መጻኢኦም ጋህዲ ዝገብሩ፡ ምስ ወጹዓት ብሄራት፣ ብሄረ-ሰባትን ህዝብታትን ኢትዮጵያን ፌደራላዊ ዲሞክራሲያዊ ሓይልታቶምን ብሓፈሻ፡ ምስ ህዝቢ ትግራይን መሪሕ ውድቡ ህወሓትን ድማ ብፍላይ፡ ቀላጽሞም ጠሚሮም ቃልሲ ብምክያድ እዩ። ብተወሳኺ ምስቶም ኣብ ልዑላውነትን ናጽነትን ኤርትራ ጽነዕ እምነት ዘሎዎም ካልኣት ፖሎቲካዊ ውድባት ትግራይ፡ ስጡም ናይ ቃልሲ ዝምድና ምምስራት የድሊ። ሎሚ ኣብዚ ዘሎናዮ ተኣፋፊ ፖሎቲካዊ ኩነታት ኮይና፡ ንድሕነት፡ ቀጻልነት፡ ናጽነትን ልዑላውነትን ሃገርናን መጻኢ ዕድል ህዝብታትናን፡ ካብዚ ዝሓይሽ ናይ ቃልሲ ኣማራጺ የብልናን። ተደጋጋሚ ዘበዘብ ርእሰ ፋሽስት ኢሳያስ፡ ናብ ጎረቤቲ ሃገራት፡ ምስ ዶ/ር/ ኣብይ ኣሕመድ ዝጸጸሮ ሰራም ወዑል ንምዕዋት ዝዓለመ፡ ጸረ ሃገርን ህዝብን ኤርትራን ኢትዮጵያን እኩይ ትልሚ ብምዃኑ፡ ብንቕሓትን ብብቕዓትን ናይ ምግጣሙ ጉዳይ፡ ህጹጽን እዋናውን ሓባራዊ ኣጀንዳና እዩ። ውድብና ሰደግኤ ከም ኣባል ኤርትራዊ ሃገራዊ ግንባር(ኤሃግ)፡ ነዚ ውዲትዚ ካብ ወጋሕትኡ ብንቕሓት ክከታተሎ ዝጸንሐን ዘሎን እዩ፤ ኣብ ምፍሻሉ ድማ፡ ምስ ኩሎም ደለይቲ ለውጢ ፖሎቲካዊ ሓይልታት ኤርትራ ተዋሃሂዱ፡ ንህዝብታት ኤርትራ ኣብ ጎድኒ ዲሞክራሲያዊ ቃልስና ብምስላፍ፡ ብዕቱብነት ክሳብ መወዳእታ ዓወት፡ ዘይሕለል ተጋድሎኡ ክቕጽል እዩ።

ቤት-ጽሕፈት ዜናን ባህልን፡
ሰውራዊ ዲሞክራሲያዊ ግንባር ኤርትራ(ሰደግኤ)
ወርሒ ሰኔ 2020 ዓ.ም.